

Mid-Day Dogri News Bulletin, 23rd June 2024

समे – 12:25

<><><><><><>

Parliament Session

18मीं लोकसभा दा पैहला इजलास कल्लै थमां शुरू होआ'रदा ऐ। इस दरान नमें चुने गेदे सांसदे गी संगंध दोआई जाग। वरिष्ठ बीजेपी सांसद भर्तृहरि महताब लोकसभा दे नमें सांसदे गी संगंध दोआगंन। महताब होरे गी अस्थाई अध्यक्ष बनाया गेआ ऐ। नमें लोकसभा अध्यक्ष दा चुनां इस म्हीने दी 26 तरीक गी होग। अगले दिन यानि 27 जून गी राष्ट्रपति द्रौपदी मुर्मू होर लोकसभा ते राज्यसभा दे सांझे इजलास गी संबोधत करगंन। राज्यसभा दा इजलास 27 जून गी शुरू होग। संसद दा एह सत्र अगले म्हीने दी 3 तरीक गी सम्पन्न होई जाग।

<><><><><><>

LG Security

उपराज्यपाल मनोज सिन्हा होरे जम्मू च उच्च सतह दी सुरक्षा ते जिले स्हाबै विकास कम्में दी इक बैठक दरान समीक्षा कीती। बैठक च खित्ते दे 10 जिले दे डिप्टी कमीशनरे ते एसएसपीएं सने सिविल ते पुलस प्रशासन दे वरिष्ठ अधिकारिएं हिस्सा लैता। उपराज्यपाल होरे खित्ते दी पूरी पराती सुरक्षा बवस्था दा जायजा लैता। उने आतंकवाद दे पूरे पराते तंत्र गी खत्म करने आस्तै सुरक्षा बले, सिविल ते पुलस प्रशासन बश्कार नेडमे तालमेल पर जोर पाया। उने आखेआ जे आतंकवादिएं दा सफाया कीता जाना लोडचदा ते उने लोके गी जेहडे इनेगी रपेया पैसा, साजो-समेयान उपलब्ध करोआ'रदे न जां फही ओह जेहडे इंदा समर्थन करा'रदे न, पैहल दी बिनाह पर सख्ती नै निबडेआ जाना लोडचदा। उपराज्यपाल होरे विकास परियोजनाएं ते समाज कल्याण ते होरने दुइएं स्कीमें दी अमलावरी ते इंदे तैहत हासल उपलब्धिएं दा बी जायजा लैता। बैठक दरान श्री अमरनाथ जी दी यात्रा ते यात्रा दरान महत्वै आले पैहलु जियां सुरक्षा, यातायात प्रबंधन, रस्ते च श्रद्धालुएं लेई लोडचदी सुविधा, शिडके गी ठीक करना, आरएफआईडी कार्ड दी बंड बगौरा दा जायजा लैता।

<><><><><><>

NEET-CBI

अज्ज होने आला नीट—पीजी मतेयान स्थगित करी दित्ता गोआ ऐ। मतेयान दी नमीं तरीक दी घोषणा तौले गै कीती जाग। सेहत मंत्रालय नै दस्सेआ ऐ जे एह फ़ैसला किश मकाबलेबाजी आले मतेयान च कथित तौर पर अनियमिताएं दे हाल दे अरोपें दे मगरा लैता गोआ ऐ। मंत्रालय नै आखेआ ऐ जे एह फ़ैसला विद्यार्थिं दे हित च ते मतेयान प्रक्रिया दी विश्वसनीयता गी बनाई रखने लेई लैता गोआ ऐ। मंत्रालय नै कथित अनियमिताएं ते गड़बड़ी आले अरोपें दे चलदे मामले गी सीबीआई गी सौंपेआ ऐ। जारी इक ब्यानै च मंत्रालय नै आखेआ जे सरकार विद्यार्थिं दे हित ते मतेयान प्रति भरोसे गी बनाई रखने लेई वचनबद्ध ऐ। मंत्रालय दा गलाना ऐ जे कोई बी व्यक्ति जां संगठन जेहड़ा इसदे च शामिल होग, गी बख्शोआ नेई जाग ते ओहदे खलाफ सख्त कारवाई कीती जाग।

<><><><><><>

NEET-Retest

इस बरे दा नीट दा मतेयान पास करने आले इनें सब्बने 563 मेदवारें दा मतेयान अज्ज परतियै लैता जा'रदा ऐ, जिनेंगी पैहले लैते गोदे मतेयान च बाद्धू ग्रेस मार्क्स दित्ते गो हे। इस म्हीने च गै पैहले जारी अपनी इक अधिसूचना च राष्ट्रीय मतेयान अर्जेसी एन.टी.ए नै आखेआ हा जे एह मतेयान दिने 2 बजे कोला लेइयै 5 बज्जियै 20एं मिंटे तगर होग। एन.टी.ए दा आखना ऐ जे परतियै मतेयान लैने दा फ़ैसला एन.टी.ए दी मते इख्तयारें आली कमेटी दी रिपोर्ट उप्पर सुप्रीम कोर्ट आस्सेआ दित्ते गोदे फ़ैसले मूजब लैता गोआ। एन.टी.ए नै इब्बी आखेआ ऐ जे जेहड़े विद्यार्थी परतियै मतेयान नेई देना चांहदे उनेंगी नंबर पिछले म्हीने दी 5 तरीक गी अस्सल च हासल उंदे स्कोर मूजब गै दित्ते जांगन।

<><><><><><>

Army MoU

भारतीय फौज, मिल्ट्री कालेज ऑफ टेलीकम्यूनिकेशन इंजीनियरिंग एमसीईटी ते सोसायटी फॉर एप्लाइड माइक्रोवेव इलैक्ट्रानिक्स इंजीनियरिंग एंड रिसर्च SAMEER जेहड़ी जे इक खुदमुख्तयार अनुसंधान ते विकास लबाट्री ऐ, नै इक समझौते पर दस्तखत कीते न। इस समझौते कन्नै भारतीय फौज अगली पीढी दे वायरलेस संचार सरिस्ते कन्नै लैस होग ते नौसेना बी मुखै अंदर बने दे ड्रोन्स दी बरतून करोग। समझौते पर दस्तखत एमसीटीई दे कमांडेट ते कोर ऑफ सिग्नलस दे कमांडेट कर्नल लैफिटनेंट जनरल के.एच.गवास ते

SAMEER दे महानिदेशक डॉ. पी.एच.राव होरें कीते। एह कारवाई 2024 ब'रे गी भारतीय फौज दिएं तकनीकी छमताएं च बाद्धा करियै इसी होर मता निग्गर बनाने दा ब'रा घोषत करने बक्खी इक महत्वपूर्ण गैह ऐ।

<><><><><><>

Dalai Lama

तिब्बत दे आध्यात्मिक गुरु दलाई लामा होरें बिहार दे राजगिर च नालंदा यूनिवर्सिटी दे नमें कैंपस दा उद्घाटन करने पर प्रधानमंत्री नरेन्द्र मोदी होरें गी ममारकबाद दित्ती ऐ। दलाई लामा होरें अपने ममारकी सनेए च आखेआ जे पूरे भारत च नोजवानें अंदर प्राचीन भारतीय ज्ञान गी लेइयै दिलचस्पी गी दिक्खियै ओ मते उत्साहित मसूस करा करदे न।

<><><><><><>

Table Tennis

भारत दी श्रीजा अकुंला नाइजीरिया दे लागोस चलै करदे डब्ल्यूटीटी कंटेंडर च महिलाएं दे सिंगल्स ते डबल्स दौने दे फाइनल मकाबले लेई अपनी थाहर पक्की करी लैती ऐ। एहदे कन्नोकन्नी श्रीजा डब्ल्यूटीटी कंटेंडर दे फाइनल च पुज्जने आली पैहली भारतीय महिला खडारन बनी गई ऐ। तोआई मर्दे दे डबल्स मकाबले च भारत दे हरमीत देसाई ते मानव विकास ठक्कर नै बी चीन दे केंग यऊडे ते निंग जिआनकुन गी सैमीफाइनल च 3-0 कन्नै हराइयै फाइनल च प्रवेश करी लैता ऐ। अज्ज उंदा खताबी मकाबला मेजबान मुल्ख दे ओलाजिडे ओमोतायो ते अजीन सोलांके कन्नै होग।

<><><><><><>